

Il-Ħalliel

ta' Guy de Maupassant

miġjuba għall-Malti
minn Toni Aquilina

“**I**ssa ladarba qed ngħidilkom jien li ma titwemminx.”

“U inti għidha xorta waħda.”

“Bil-qalb kollha. Izda l-ewwel u qabel kolloxx inħoss il-bżonn naċcertakom li, ma titwemminx kemm ma titwemminx, l-istorja tiegħi hija minnha mill-bidu sal-aħħar. Il-pitturi biss ma jistagħgbu b’xejn, speċjalment dawk xjuħ midhla ta’ dik l-epoka mimlija ċajt goff, epoka li fiha l-ispirtu tal-ħlieqa kien tant prevalenti li baqa’ jossessjonana fl-aktar ċirkostanzi gravi.”

U l-artist xwejjah dawwar sigġu u ntasab fuqu qisu rikeb xi żiemel.

Dan ġara fil-kamra tal-ikel ġo lukanda f’Barbizon.¹

Hu kompla fejn halla:

*

Mela dik il-lejla konna morna nieklu għand il-povru Sorieul, illum mejjet, l-aktar wieħed fanatiku fostna. Tlieta kulma konna: Sorieul, jiena u Le Poittevin, jidhirli; izda ma nazzardax ngħid fiż-żgur li kien hu. Qed nirreferi, naturalment, għall-pittur marittimu Eugène Le Poittevin, mejjet huwa wkoll, u mhux għall-pajsaġġista li għadu mimli bil-ghomor u bit-talent.

Meta ngħid kilna għand Sorieul, ifisser li konna tista’ tgħid fis-sakra. Le Poittevin biss kien għadu f’sikktu, xi ftit imlaħlaħ veru, imma moħħu kien għadu ċar. Aħna dak iż-żmien konna għadna żgħażaġħ fuq tagħna. Mimdudin mal-art fuq it-twapet erhilna ntaqtqu b’mod stravaganti ġon-nitfa ta’ kamra tas-sodda li tmiss mal-istudju. Sorieul, dahru mal-art u b’saqajh iserrħu fuq sigġu, kien

qed jitkellem fuq battalja waħda wara l-oħra, ipaċpaċ fuq l-uniformijiet ta' żmien l-Imperu,² meta f'salt wieħed qam, mar jieħu tunika kompluta ta' ussar mill-armadju kbir li kellu mimli bl-aċċessorji, u libisha. Wara huwa insista ma' Le Poittevin biex jilbes ta' grenadier. U billi dan tal-aħħar irreżista, aħna ħtafnieh taħt idejna, u wara li neżżajnieh, deffisnielu uniformi daqsieħ li deher jinbela' ġo fiha.

Jiena ttravestejt ruħi f'kurazzier. U Sorieul ġaġħalni nesegwixxi manuvra kkumplikata. Imbagħad sklama: "Ladarba llejla qed naġħmluha ta' veterani tal-gwerra, ejja nixorbu bħall-veterani."

Kebbisna ponċ, li nbala' f'kemm ilni nġhidlek; imbagħad il-fjamma għoliet għat-tieni darba taħt il-bieqja mimlija bir-rum. U aħna erħilna nkantaw b'ħanġra daqsieħ għanjiet qodma li dari kienu jħanxru s-suldati xjuħ għakka tal-armata l-kbira, il-*Grande Armée*.³

F'daqqa waħda Le Poittevin, li minkejja kolloħ baqa' kważi f'sensih, sikkitna; imbagħad, wara ftit waqtiet ta' skiet, qal b'lehen baxx: "Smajt il-passi ta' xi ħadd fl-istudju, m'għandix dubju." Sorieul qam kif seta', u sklama: "Halliel! Xortina tajba!" Imbagħad hu dment intona l-*Marseillaise*:⁴

Aux armes, citoyens! / Aqbd u l-armi, ċittadini!

U hu, b'ġirja lejn salt trofej tal-gwerra, armana skont l-uniformijiet li kellna fuqna. Lili messni azzarin u xabla tal-kavallerija; lil Le Poittevin, xkubetta enormi bil-bajjunetta; u, Sorieul, billi ma sabx dak li suppost, qabad pistola minn stoċċha, żellaqha ġo ħżiemu, u qaġħad ixejjer quddiemu mannara tar-rambaġġ. Imbagħad fetaħ bil-galbu l-bieb tal-istudju, u l-armata rifset fit-territorju dgħuli.

Xhin konna f'dik il-wesgħa ta' kamra ingumbrata b'kull tila daqsieħ, b'għamajjar u b'affarijiet partikulari li ma tistennihomx, Sorieul qalilna: "Qed ninnomina lili nnifsi ġeneral. Ejja nlaqqgħu kunsill tal-gwerra. Inti, il-kurazziera, sa timblokka l-irtirata tal-ġhadu, jiġifieri tagħti tidwira ċ-ċavetta ġol-bieb. U inti, il-grenadiera, sa teskorta lili."

Esegwejt il-manuvra li amarli; imbagħad, ingħaqadt mal-qalba tat-truppi li kienu f'operazzjoni ta' tkixxif.

Fil-mument li fih kont sejjer nilħaqhom, wara paraventu, instemgħet tisbita żul minn hemm. Inxthett 'il quddiem b'xemgħa f'idi l-hin kollu. Le Poittevin kien għadu kemm nifed b'daqqa ta' bajjunetta sider manikin b'rasu maqsuma tnejn bid-daqqiet ta' mannara li tah Sorieul. Darba induna bl-izball, il-ġeneral ordna: "Ara li nkunu prudenti," u reġa' nġhata bidu għall-operazzjonijiet militari.

Konna ilna tal-anqas għoxrin minuta nfittxu f'kull rokna u rkejna tal-istudju blarizultat ta' xejn, xhin Le Poittevin ġieh f'moħħu jiftaħ armarju daqsieħ ġewwa

l-ħajt. Kien fond u mudlam; tawwalt driegħi quddiem bi-dawl f'idi, u ngħidt mibluġħ lura; kien hemm raġel qed iħares lejja, raġel tad-demmi u l-laħam.

Jien erġajt għalaqt l-armarju minnufih, tajtu żewġ dawriet biċ-ċavetta u rġajna kkonsultajna bejnietha.

Kien hemm fehmiert diverġenti ħafna. Sorieul ried johroġ lill-ħalliel minn hemm ġew bit-tfiġħ tad-duħħan; Le Poittevin semma l-ġuħ bħala mezz biex jinqabad. Jien ipproponajt nitfegħu l-armarju ġewwa bil-porvli.

Rebħet il-fehma ta' Le Poittevin; u, waqt li hu qagħad għassa bl-ixkubetta l-kbira tiegħu f'idu, aħna morna ngħibu dak li kien għad baqa' mill-ponċ, kif ukoll il-pipi; wara ntasabna quddiem il-bieb maqful u xrobna bis-saħħa tal-prigunier.

Wara xi nofs siegħa, Sorieul qabeż u qal: "Ma jimpurtanix, jien irrid narah sew u mill-qrib. Tridux naqbz u fuqu u nzommuh bil-forza?"

"M'hawnx għalik!" għajjatt jien. Kull wieħed minna ħataf l-armi tiegħu; infetaħ l-armarju, u Sorieul, armat bil-pistola mhix ikkargata, kien l-ewwel wieħed li daħal bil-ġri għal fuqu ġewwa.

Aħna dħalna warajh ngħajtu kemm nifilhu. Għamilna frattarija sħiħa fid-dlam; u wara taqbida ta' ħames minuti li ma titwemmminx, ħriġna lura fid-dawl bi speċi ta' żbandut xiħ magħna, b'xagħru abjad, maħmuġ u mċerċer.

Irbatnielu jdejh u saqajh, imbagħad qegħednieh bil-qiegħda fuq pultruna. Hu ma lissinx kelma waħda.

Allura Sorieul, f'sakra ma jarax art, dar lejna:

"Issa, dal-miżerabbli aħna sa nagħmlu haqq minnu."

Jien tant kien beda jagħmel bija x-xorb li dil-proposta deherli kienet għalkollox naturali.

Le Poittevin tqabba jieħu f'idejh id-difiża u jien insostni l-akkuża.

Inqatgħetlu għall-mewt b'vot unanimu barra wieħed, dak tad-difensur tiegħu.

"Aħna sejr in-niġġustizzjawh," qal Sorieul. Izda ġieħ skruplu wieħed: "Dar-raġel m'għandux imut imċaħħad mill-assistenza spiritwali. Tridux naraw ingibulux qassis?" Jien oġġezzjonajt għax kien sar il-hin. Għalhekk Sorieul ippropona lili biex nagħmilha jien ta' qassis; u heġġeġ lill-ħati biex iqerr għandi.

Ir-raġel kien ilu ħames minuti jaqleb għajnejh imwerwrin bil-biża', jistaqsi lili nnifsu ma' liema tip ta' nies kien qed idendel kusu. Allura hu lissen b'lehen ħawi, maħruq bix-xorb: "Dan żgur biex titmejl." Izda Sorieul niżżlu għarkupptejh b'saħħa, u li ma jmurx allahares qatt il-ġenituri tiegħu hallewh mingħajr magħmudija, qabad u ferragħlu tazza rum fuq il-qorriegħa.

Imbagħad qallu:

"Qerr għand is-Sinjur; l-aħħar siegħa tiegħek daqqitlek."

Imwerwer kif kien, ix-xwejjah banavolja qabad jgħajjat għall-ajjut b'tant forza li ġejna kostretti nsoddulu ħalqu biex ma jqajjimx lill-ġirien kollha. Hawn hu nxeĥet jitgerbeb mal-art, joqmos u jitkagħweġ, jaqleb l-għamajjar, u jifqa' kemm-il tila kien hemm. Fl-aħħar, Sorieul, li kien tilef sabru, għajjat: "Ejja nehilsuha." U huwa u jieħu l-mira lejn il-povru stendut mal-art, għafas il-grillu. Il-martell niżel xott xott b'naqra ta' ċekċika. Billi l-eżempju jkaxkar sparajt jiena wkoll. Mill-azzarin tiegħi, li kien wieħed taż-żnied, taret xrara li ħasditni.

Hawnhekk Le Poittevin b'ton serju lissen dawn il-kelmiet:

"Ahna żguri li għandna dritt inneħħulu ħajtu 'l dar-raġel?"

Sorieul, mibluġħ, wieġeb: "La qtajnihielu għall-mewt, ngħid jien!"

Iżda Le Poittevin fenda mill-ġdid: "Afli nies ċivili ma jiġux iffucillati; lil dan irridu ngħadduh lill-bojja. Jeħtieġ noħduh l-għassa."

Dehrlina ma kienx hemm fejn wieħed jargumenta iżjed. Ir-raġel ingabar mill-art, u billi ma setax jimxi, tqiegħed fuq tavla ta' mejda għad-disinn, irbatnieh waħda sew u ġarrejniet jien u Le Poittevin, b'Sorieul jagħlaq il-filliera, armat sa snien.

Quddiem l-għassa ġie jwaqqafna s-sentinella. Dan baġat għall-kap tiegħu, li għarafna, u billi ma kienx jgħaddi jum li ma jkunx xhud tal-fares li nagħmlu, tat-tinbix ta' bejnietna, u l-ħmerijiet ma jitwemmnu li noħorġu bihom, kulma għamel daħak u 'l-prigunier m'aċċettahx.

Sorieul baqa' jinsisti: allura s-suldat stedinna ċar u tond biex immorru lura d-dar u ma nagħmlux storbju.

It-truppa reġgħet qabdet triqitha lura u reġgħet daħlet fl-istudju. Jien għamilt mistoqsija: "Il-ħalliel x'se nagħmlu bih?"

Le Poittevin, li beda jhenn għalih, semma li r-raġel bilfors kien qed iħossu għajjen mejjet. Fil-fatt, miżmum ħalqu misdud u marbut fuq it-tavla kif kien, hu kellu bixra ta' wieħed qed imut.

Kien imiss lili nħoss ħniena kbira għalih, ħniena ta' wieħed fis-sakra, u waqt li nehhejtlu l-bicċa ċarruta minn ġo ħalqu, staqsejtu:

"Haw', kif int, povru xwejjah?"

Huwa u jokrob qalli: "Haqq ismi, ma niflahx aktar!" Hawn Sorieul beda jġib ruħu qisu missier. Helsu mill-irbit kollu, qiegħdu bilqiegħda, kellmu bħal wieħed ta' gewwa, u biex ingibuh lura f'tiegħu, it-tlieta li ahna qbadna nhejju malajr kemm jista' jkun ponċ ieħor. Il-ħalliel, sielem fil-pultruna tiegħu, qagħad iħares lejna. Xhin tlestiet ix-xarba, għaddejnieu tazza; sa nżommulu rasu konna lesti nagħmlu biex jixrob magħna; u ċekċikna t-tazzi.

Il-prigunier legleg kemm jiflaħ jixrob riġment. Izda, billi kien qed ifeġġ dawl is-sebħ, hu qam, u bil-kalma kollha qalilna: “Se jkolli nħallikom, għax jeħtieġli nidhol lura d-dar.”

Aħna sogħobbina; ridna nżommuh, izda hu ma riedx jibqa’ aktar.

Allura ħadna b’idejn xulxin, u Sorieul, bix-xemgħa tiegħu f’idu weru d-dawl fl-intrata, huwa u jgħolli leġnu: “Hu ħsieb l-għatba ta’ taħt l-arkata tal-bieb ta’ barra.”

*

Tgħidx kemm daħku ta’ madwar il-ħarrief. Hu qam, xegħel il-pipa, u zied jgħid huwa u jiecqaf sew fuq saqajh quddiemna:

“L-aktar haġa tad-daħk, imma, fl-istorja tiegħi hi li hija minnha.”

Maufrigneuse

Gil Blas 21 ta’ Ġunju 1882

Noti

- 1 Raħal fit-trufijiet oċċidentali tal-Foresta ta’ Fontainebleau fin-Nofsinhar ta’ Pariġi. F’nofs is-seklu dsatax Barbizon sar magħruf għall-iskola ta’ numru mdaqas ta’ artisti, fosthom Corot, Troyon, Millet u Daubigny, li ribellaw kontra-Romantiżmu tal-ħabba gods u riedu jirritornaw għar-realizmu u s-sincerità fl-arti.
- 2 Ir-referenza hawn hija għall-Ewwel Imperu, jiġifieri dak ta’ Napuljun I.
- 3 Jiġifieri l-armata ta’ veterani li magħhom Napuljun rebaħ il-battalji tiegħu, u li l-bieċa l-kbira minnhom tilfu ħajjithom fl-irtirata minn Moska fl-1812.
- 4 L-innu nazzjonali Franciż, miktub u mmużikat f’April tal-1792 fi Strasburgu mill-uffiċjal zaġżuġ C. J. Rouget de Lisle.